
Shri Ganesha Panchachamara Stotram

श्रीगणेशपञ्चचामरस्तोत्रम्

Document Information

Text title : Ganesha Panchachamara Stotram

File name : gaNeshapanchachAmarastotram.itx

Category : ganesha, stotra

Location : doc_ganesha

Author : umApatisharmadvivedi

Proofread by : Ravin Bhalekar ravibhalekar at hotmail.com

Latest update : September 02, 2004

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 22, 2023

sanskritdocuments.org

श्रीगणेशपञ्चचामरस्तोत्रम्



श्रीगणेशाय नमः ।

ललाट-पट्टलुण्ठितामलेन्दु-रोचिरुद्भटे
वृताति-वर्चरस्वरोत्सररत्किरीट-तेजसि ।
फटाफटत्फटत्स्फुरत्फणाभयेन भोगिनां
शिवाङ्गतः शिवाङ्कमाश्रयच्छिशौ रतिर्मम ॥ १ ॥

अदभ्र-विभ्रम-भ्रमद्-भुजाभुजङ्गफूत्कृती-
निजाङ्कमानिनीषतो निशम्य नन्दिनः पितुः ।
त्रसत्सुसङ्कुचन्तमम्बिका-कुचान्तरं यथा
विशन्तमद्य बालचन्द्रभालबालकं भजे ॥ २ ॥

विनादिनन्दिने सविभ्रमं पराभ्रमन्मुख-
स्वमातृवेणिमागतां स्तनं निरीक्ष्य सम्भ्रमात् ।
भुजङ्ग-शङ्कया परेत्यपित्र्यमङ्कमागतं
ततोऽपि शेषफूत्कृतैः कृतातिचीत्कृतं नमः ॥ ३ ॥

विजृम्भमाणनन्दि-घोरघोण-घुर्घुरध्वनि-
प्रहास-भासिताशमम्बिका-समृद्धि-वर्धनम् ।
उदित्वर-प्रसृत्वर-क्षरत्तर-प्रभाभर-
प्रभातभानु-भास्वरं भवस्वसम्भवं भजे ॥ ४ ॥

अलङ्कृहीत-चामरामरी जनातिवीजन-
प्रवातलोलि-तालकं नवेन्दुभालबालकम् ।
विलोलदुल्ललल्ललाम-शुण्डदण्ड-मण्डितं
सतुण्ड-मुण्डमालि-वक्रतुण्डमीड्यमाश्रये ॥ ५ ॥

प्रफुल्ल-मौलिमाल्य-मल्लिकामरन्द-लेलिहा
मिलन् निलिन्द-मण्डलीच्छलेन यं स्तवीत्यमम् ।
त्रयीसमस्तवर्णमालिका शरीरिणीव तं

सुतं महेशितुर्मतङ्गजाननं भजाम्यहम् ॥ ६ ॥

प्रचण्ड-विघ्न-खण्डनैः प्रबोधने सदोद्धरः

समर्द्धि-सिद्धिसाधनाविधा-विधानबन्धुरः ।

सबन्धुरस्तु मे विभूतये विभूतिपाण्डुरः

पुरस्सरः सुरावलेर्मुखानुकारिसिन्धुरः ॥ ७ ॥

अराल-शैलवालिका-ऽलकान्तकान्त-चन्द्रमो-

जकान्तिसौध-माधयन् मनोऽनुराधयन् गुरोः ।

सुसाध्य-साधवं धियां धनानि साधयन्नय-

नशेषलेखनायको विनायको मुदेऽस्तु नः ॥ ८ ॥

रसाङ्गयुङ्ग-नवेन्दु-वत्सरे शुभे गणेशितु-

स्तिथौ गणेशपञ्चामरं व्यधादुमापतिः ।

पतिः कविव्रजस्य यः पठेत् प्रतिप्रभातकं

स पूर्णकामनो भवेदिभानन-प्रसादभाक् ॥ ९ ॥


छात्रत्वे वसता काश्यां विहितेयं यतः स्तुतिः ।

ततश्छात्रैरधीतेयं वैदुष्यं वर्द्धयेद्विया ॥ १० ॥


॥ इति श्रीकविपत्युपनामक-उमापतिशर्मद्विवेदि-विरचितं

गणेशपञ्चामरस्तोत्रं सम्पूर्णम् ॥

Proofread by Ravin Bhalekar ravibhalekar@hotmail.com

——
Shri Ganesh Panchachamara Stotram

pdf was typeset on December 22, 2023

——
Please send corrections to sanskrit@cheerful.com

